

IL-HOBŻ TAL-MALTI

Ġużi Gatt

Il-hobż kollu tad-dinja, dari aktar mil-lum, isir minn tahlita ta' dqiq, ilma, melh, u xi ghamla ta' "hmira". Ghal sekli shah il-bniedem kien jahmi hobż bnin u tajjeb fit-toghma, bla ma fehem sewwa l-proċess ta' kif isir il-hobż. Kien jemma li "hemm xi haġa" fl-għaġna ta' dqiq u ilma li ġġiegħel l-għaġna toghla. Ghal sekli shah kien jaf li kull għaġna ġdida trid "biċċa mill-għaġna tal-bierah" biex l-għaġna l-ġdida toghla u ssir hobż. Furnar li ghal xi raġuni jkun tilef "l-għaġna tal-bierah" kien isib lil furnar ieħor siehbu, li kien marbut bl-irġulija li jghinu u jagħtih biċċa minn tiegħu. Il-furnar kien jghin lil dawk li kienu jagħnu l-għaġna d-dar, u kien jagħti lilhom ukoll "biċċa mill-għaġna tal-bierah".


Fl-ewwel snin tas-seklu dsatax Pasteur ittawwal ġo mikroskopju u fehem għall-ewwel darba x'kienet il-hmira u kif kienet taħdem. Sa mitt sena wara, l-bniedem kien tghallem li l-hmira kienet magħmula minn organiżmi haġjin li jeżistu fin-natura, għaraf jagħzel liema fost dawn l-organiżmi seta' jaqdi l-aħjar, u hareġ bis-*Saccharomyces cerevisiae*, li aħna nafuha bhala "l-hmira ta' barra" (bl-Ingliż: *Baker's yeast*). Ir-rivoluzzjoni Industrijali qalet 'il barra l-ghamil tal-hobż fid-dar mill-omm, għalqet lill-furnar iż-żgħir, qalbet ta' taħt fuq il-proċess ta' l-għaġna, u fi żmienna qed tipproduċi hobż li hu inqas fil-benna u eħzen fit-toghma. L-magni l-godda qed jagħtu bixra ġdida lill-proċess kollu. Il-forn magħmul mill-ġebbla Maltija (tar-ratba jew tal-kwiener) tista' tghid li għeb għal kollox, u l-ftit li għad fadal magħmula bl-ghamla l-antika qed jingħalqu u jintelqu ma' kull ġimgha

li tghaddi. Jekk se nibqghu sejrin hekk, il-hobż tal-Malti se jinqered minn wiċċ l-art. Biex forsi dan ma jsehhx, ejja nniżzlu dak li nafu fuq il-hami tal-hobż kif kien isir dari – jġififieri dak il-proċess li hafna minnha jiftakruh u għexuh, imma li llum qed isir "folklor".

Il-kobor tal-forn jtkiejjel minn kemm jesa' xkejjer ta' dqiq f'furnata waħda. F'din il-kitba se nitkellmu bil-kejl u l-użin l-antik. Xkora kien ikollha 80 ratal dqiq. Minn xkora ta' tmenin ratal kont toħroġ daqs 100 hobża ta' ratal. Forn normali kien jiehu xkertejn dqiq kull furnata. Forn kbir kien jiehu erbgħa. L-ewwel apparat li se niġu bżonn se tkun il-MAGNA TA' L-GHAGNA. Dari din kienet LEMBI jew LEMBIJA kbira u l-għaġna kienet issir bl-idejn jew bis-saqajn. Kemm il-gvern Ingliż u kemm l-awtoritajiet Maltin kienu ilhom jiffittaw u jheddu lill-furnara biex l-għaġna bl-idejn u s-saqajn tinqata'. Minn sebgħin sa tmenin sena 'l hawn il-furnara beda jkollhom

magna ta' l-injam, b'fus u frieket tal-hadid, li kienet tiddawwar minn bhima, fuq l-istess prinċipju tas-sienja. Dawn il-magni, disgħa u disgħin fil-mija, kienu jkunu magħmula minn Lorenzo Farrugia "tal-Magni" jew "ta' Pupul", imbagħad minn uliedu Ninu, Saver, u Charlie Farrugia. Il-bhima li ddawwar il-magna ma damitx ma nqalat 'il barra hi ukoll. Flokha tqiegħed mutur li jahdem bil-pitrolju jew bid-diesel. Minn għoxrin sena 'l hawn dawn il-magni ta' l-injam tneħħew ukoll u tpoġġew ġo xi mużew – imma f'dil-kitba għadna qed nitkellmu fuq dawn il-magni.

L-ewwel haddiem li niltaqghu miegħu hu l-GHAGGIEN. Fil-ġerarkija tal-forn dan jiġi taħt nett. Fuq quddiem ikun hemm l-IMGHALLEM li x'aktarx ikun SID IL-FORN. Warajh jiġi l-HABBIEŻ - dak li jdahhal il-hobż fil-forn - għax għal dil-biċċa xogħol trid ċertu sengħa. Imbagħad jiġi l-għaġġien li jiehu hsieb il-magna ta' l-għaġna. Hawn




Il-Magna ta' l-Għaġna

hekk ta' minn jghid li l-Imghallem x'aktarx li kien jindahal hawn ukoll. Ikun hu li jitfa' l-ingredjenti fil-magna (jew jikkmanda lil min jifagghom) biex ikollu kontrol fuq ir-ricetta.

Ma' kull xkora dqiq, titfa' fil-magna tal-ghagna tliet "bramel taz-zingu ilma". Anke hawn tidhol is-sengha, ghax fl-irtuba, meta l-ghagkien jinduna li d-dqiq hu f'it aktar niedi, forsi jkun hemm bzonn li titfa' zewg bramel u nofs, u mhux tlieta. Titfa' wkoll nofs artal melh, u tliet kwarti ta' ratal hmira. (Fuq din l-imbierka hmira nittama li nitkellmu aktar tard.) Dejjem skond il-magna li ghandek, iddum minn 20 minuta sa nofs siegħa tagħgen.

Minn ġol-magna ta' l-ghagna, l-ghagina tittiehed GHERKA GHERKA u titqiegħed ġot-TILAR TAL-GHAĠNA. Dil-kelma "gherka" jien kont smajtha l-ewwel darba meta kont qed naghmel xi tiftix fuq is-sengħa tal-fuhħar. Issa naf li dil-kelma hi komuni fost il-haddiema tal-fran ukoll. Gherka hi "qabda", jew "hodon". Bl-Ingliż forsi tista' tgħid *batch*. Tiehu l-ghagina qabda qabda, hodon hodon, *batch batch*, minn ġol-magna tal-ghagna u tqegħedha fit-tilar tal-ghagna. Waqt li l-ghagna tkun fit-tilar, isir it-TAQLIB. L-ghagna dđum mas-sagħtejn fit-tilar, imma tul dan iż-żmien trid titqalleb xi tliet darbiet. Biex tqallibha trid, f'it f'it, ixxammarha b'idejk minn isfel fil-ġenb, dejjem ixxammar 'l fuq sakemm jidherlek li qallibtha kollha.

Mela wara sagħtejn toqgħod, u wara tliet taqlibiet, trid terġa' taqbad l-ghagina gherka gherka u minn ġot-tilar ta' l-ghagna titfagħha ġol-MEJJILLA. Din l-operazzjoni tissejjah it-TISQIJA. Mhux ċar għala tissejjah hekk, u f'dan l-istadju ma tidhol l-ebda tisqija ta' ilma. Kull gherka trid "trossha ġol-mejjilla – biex TOFSOD IL-GASS". Ġol-mejjilla, l-ghagina tkompli tistrieħ għal xi tliet kwarti ta' siegħa, u tul dan il-hin, l-ghagina tikber u tintefah, tant li l-mejjilla jkollha lqugh apposta (ara d-disinn) biex meta jkun hemm bzonn aktar wisa', dan il-qugh




It-Tilar ta' l-Għagna

jitnehħa biex l-ghagina jkollha fejn timrah.

Wara tliet kwarti ta' siegħa li l-ghagina tkun ilha fil-mejjilla, jibda t-tqattigh u l-użin. Xi hadd li jkollu idejh h'ief u jkun tax-xeħta, jibda jqatta' biċċiet mill-ghagina u jiżinhom, nġhidu ahna, ratal ratal. Minn fuq il-miżien, l-ghagina tgħaddi għand il-KEBBIEB, li wkoll ikollu idu haffa u jkun tax-xeħta. Dan l-KEBBEB l-ghagina u jġibha fil-għamla ta' hobza. Il-Kebbieb jgħaddi l-hobza lil haddiem iehor u dan l-PASSAT – jġifieri jqiegħed il-biċċiet fit-tilari t'apposta, li jkunu lesti qrib il-form. Kien meġus li sett komplut kien ikun fih 14-il tilar, għalkemm dan kien jiddependi mill-

kobor tal-forn. It-tilari jimtlew kollha bil-hobz għadu nej – tilar jesa' mat-30 hobza – meta jimtela wieħed, jitqiegħed iehor fuqu, u dan jimtela wkoll. Jgħaddi f'it tal-hin sakemm titqatta' l-ghagina u jimtlew it-tilari kollha. Tul dan il-hin l-ghagina tkompli TISSEWWA – jġifieri tkompli tikber u togħla.

Meta t-tqattigh ikun lest, xi hadd jaqbad il-biċċiet mit-tilari, waħda waħda, u jqegħedhom, waħda waħda, fuq il-PALA jew il-PALUN li jkun f'idejn il-HABBIEŻ. Il-habbież jibda JAHBEŻ, jġifieri jdaħħal il-biċċiet waħda waħda fil-forn. Dan hu meġus li hu xogħol ta' xi hadd tas-sengħa. Jekk ma tkunx taf kif għandek tqassam ix-xogħol fil-forn



Il-Mejjilla

tista' tgharraq furnata shiha. Fuq kemm ix-xoghol tal-furnar hu delikat jista' jitqies mill-espressjoni li l-furnara ghandhom f'isienhom: "L-ghagna tikxfek", jghidulek – jigifieri jekk taghmel zball, l-ghagina ma tahfirhielex; u "L-hobza ma tinhasilx", li tfisser l-istess haġa – m'hemmx mod ta' kif tista' tahbi xoghol hazin.


Il-hobz isir wara xi siegħa (jew ftit iktar) fil-forn. Tiftaħ il-forn biss fl-aħħar hames minuti, u thalli l-bieb miftuħ jew terġa' tagħlqu skont kif tara l-hobz.

Sid il-forn (dari aktar mill-lum), kien iżomm għalih ix-xoghol tat-tqassim tal-hobz lill-parruċċani fit-toroq - biż-żiemel u l-karettun; imbagħad aktar tard, bil-vann. Kull forn kien ikollu id-DAWRA tiegħu – jigifieri toroq li fihom kien idur bil-hobz sid il-forn biss, u ma kienx jidhollu bejjiegħ iehor fl-ghalqa. Meta forn jinbiegħ, ix-xerrej jippretendi li mal-forn għandu jiehu wkoll il-parruċċani tiegħu – jigifieri li jkollu d-dritt li jdur hu, biż-żiemel jew bil-vann, fit-toroq li fihom is-sid l-iehor kien iqassam il-hobz fid-djar. Meta sid jipprova jbiegħ forn, imma jzomm għalih id-dawra fit-toroq, x'aktarx li ma kienx jimnexxielu jgibha żewġ.

Meta l-hami kien għadu jsir bil-hatab, ir-responsabbiltà ta' kif se jinstab u jinx tara l-hatab kienet ukoll tas-sid.

IMMA "T-TINSILA" XI TKUN?

Fl-1676, Anton van Leewenhoek, Olandiż li kien jimmanifattura l-lentijiet, ra għall-ewwel darba dik li daż-żmien insejħula "l-ħajja mikroskopika" – hlejjaq tant zghar li bl-ghajnejn ma jidhru, imma li jinkixfu meta tarahom b'mikroskopju. Jghidu li fl-1680, dan Anton saħansitra pinga skizz, disinn, ta' kif kienet il-ħmira li kien ra ġol-birra. Id-dinja staghbet, imma għal 170 sena shah ma sar xejn iktar fuq hekk. Imma mbagħad tfaċċa fix-xena Louis Pasteur, li fl-1857 kien ipprova xjentifikament li l-fermentazzjoni, kemm fl-inbid,



IT-TILARI TAT-TQATTIGH

Sett komplut kien ikun fih 14-il wiehed. Fit-talari l-hobz jitqiegħed fuq xkora u min ipassat jara li hobza ma tmissx ma' l-ohra.

kemm fil-birra, u kemm fil-hobz, kienet ikkawzata mill-ħmira. Fl-1896 harġet klassifikazzjoni definttiva ta' l-ispeċi kollha tal-ħmira li jeżistu: klassifikazzjoni li għadha użata sal-lum. Minn dan iż-żmien 'il quddiem, l-istudju tal-ħmira għadda f'idejn in-nies tax-xjenza.

Qed ngħid dan kollu għax nixtieq nenfasizza li kien biss f'dawn l-aħħar mitt sena li nbeda l-proċess li wassal biex bniedem illum jista' jidhol f'hanut u jixtri l-ħmira ta' barra". F'Malta, l-ħmira ta' barra kienu jafu biha "anke qabel il-Gwerra", imma konvint li l-użu tagħha ma kienx komuni f'pajjiżna qabel is-snin għoxrin tas-seklu l-iehor. Issa l-hobz tal-Malti ilu jinhema f'Malta ferm aktar mis-snin għoxrin tas-seklu l-iehor. U tul dan iż-żmien kollu ma kinitx tintuża ħmira ta' barra, imma l-furnar kien jiddependi mill-ħmira li johloq hu stess. Id-dinja moderna tal-lum ma tistax tghaddi mingħajr il-ħmira ta' barra, għax din thaffef ix-xogħol u żżid il-produzzjoni. Il-proċess modern, pero, qed jgharraq il-benna u jhażzen it-toghma tal-hobz, u m'hemmx raġuni għala mqar ftit fran, ftit furnara, m'għandhomx jergħu jibdeu jaħmu l-hobza l-antika, jekk jista' jkun go forn Malti magħmul mill-gebla tar-ratba, anke jekk għal klijentela żghira jew suq speċjalizzat.

Qabel ma feġġett il-ħmira ta' barra, l-hobza Maltija kienet tiddependi biss fuq it-TINSILA biex toghla. It-tinsila tkun xi haġa hekk:

Mill-ghagina li għagint illum thalli biċċa u twarrabha. Meta x-xogħol fil-forn ikun lest, tibda tahseb biex **TRABBI T-TINSILA**. Taqbad dik il-biċċa għagina li warrabt u **TLEWWITHA** – jigifieri iżżidilha biżżejjed ilma u iktar dqiq biex terġa' tiġi biċċa għagina ikbar milli kienet qabel. Din l-ghagina tithalla **TISSEWWA** għal siegħat twal – jigifieri tithalla titla' u toghla minn x'hin lewwitha, tul il-lejl kollu, sakemm l-ghada kmieni filgħodu it-tinsila (li issa tkun saret "ħmira") tintefa' fil-magna tal-ghagna flimkien mad-dqiq, l-ilma u l-melh. Meta tagħgen, terġa' thalli u twarrab biċċa mill-ghagina, u tista' tibqa' sejjer hekk għal mijiet ta' snin. Faċli hux veru? Il-bużillis hu li biex tagħmel dan kollu jrid ikollok "biċċa mill-ghagina tal-bierah". Imma jekk ma jkollokx? Jew jekk jiġri li l-furnara kollha ta' Malta u Ghawdex jtilfu l-ghagina tal-bierah? Mhux wiehed u tnejn qaluli li jekk jiġri hekk il-hobza tal-Malti "tintilef għal dejjem għax hadd m'għadu jaf kif jibda l-proċess mill-ġdid". Jekk inhu hekk, allura tassew li għandna għal x'hiex nisthu; imma fil-fatt dan m'hu veru xejn.

KIF TRABBI T-TINSILA – MINGHAJR BIĊĊA MILL-GHAĠINA TAL-BIERAĦ

Aqbad kikkra mimlija dqiq, jekk jista' jkun DQIQ ISMAR (*wholemeal flour*). Id-dqiq irid ikun jixbah kemm jista' jkun lid-dqiq kif kien johroġ m'ghand tal-mithna, mhux ipproċessat, imnaddaf u mbajjad kif ikun hafna dqiq kummerċjail illum. Iffa' d-dqiq ġo kontenitur li ma jkunx tal-metall. Hġieg, *pyrex*, fuhhar, xaqquf – kollha tajbin. Żid mieghu kikkra mimlija ILMA, jekk jista' jkun ilma ġieri, jew mehud minn xi bir nadif, mhux bil-*chlorine* kif ikun hafna ilma illum. Hawwad tajjed u ara li ma jibqgħax għoqiedi ta' dqiq u kun ċert li thabbat sewwa biex tidhol l-arja fit-tahlita. Halli l-kontenitur x'imkien fejn tilhqu l-arja ta' barra, u għattih b'biċċa filoxx li żżomm l-insetti l-barra imma thalli l-arja tidhol. U stenna. Ikun tajjed jekk terġa' thabbat it-tahlita sewwa mqar darbtejn f'24 siegħa. Żid kikkra dqiq u kikkra ilma kull 24 siegħa. Wara xi jumejn tibda tara xi bżiežaq tilghin. Dak ikun l-ewwel sinjal tas-suċċess. Itma' t-tahlita kikkra dqiq oħra, u żidha ilma biżżejjed biex tibqa' bl-istess konsistenza li kienet qabel. Tinsix terġa' thabbat sew. **Ghandek mnejn ikollok tkompli żżid aktar dqiq u ilma, kull tnax-il siegħa, għal xi ftit jiem.**

Li tkun qed tagħmel b'dan kollu hu li tkun qed tonsob biex taqbad mill-arja l-organizmi li ghandek bżonn. Meta jiġri dan, jiġifieri meta fit-tahlita jitrabbew l-organizmi haġjin li jrieġu l-proċess tal-hmira, t-tahlita ttella' saff ta' bżiežaq m'ghola pulzier jew tnejn. It-TINSILA li tkun rabbejt, issa tkun saret HMIRA. Issa tista' żżid dik it-tahlita ma' biżżejjed dqiq u ilma biex tagħmel il-hobż li ghandek bżonn. Thalli biċċa minn dik l-għaġina għal għada; u tista' tibqa' sejjer hekk għal mija, mitejn sena, u aktar. Imma - forsi jkun hemm min isaqsi - għaliex għandna noqogħdu niehdu biċċa xogħol u battikata bħal din?

Bħalma tafu, meta naghsru l-gheneb biex nagħmlu l-inbid, il-

HMIRA tiekol iz-ZOKKOR li jkun hemm fil-meraġ tal-gheneb, u bis-saħħa t'hekk tipproduċi l-ALKOĦOL. Issa fl-għaġina tal-hobż, il-HMIRA tiekol il-KARBOIDRATI (*Carbohydrates*) li jkun hemm fil-qamħa, u bis-saħħa t'hekk tipproduċi l-*Carbon dioxide*. Hu dan il-*Carbon dioxide* li jgħolli l-għaġina.

Issa hawnhekk tiġi l-parti d-diffiċli.

Fl-għaġina tal-hobż, minbarra dawk l-organizmi li nsejthom "hmira", jkun hemm ukoll il-BATTERJI (*bacteria*). Hadd m'ghandu għax jiehu qatgħa. Il-batterji qegħdin kullimkien. Jikkalkulaw li hemm miljun batterju f'millilitru ilma safi. Hafna batterji huma ħżiena, imma xi whud minnhom huma tajbin, bżonjużi, u jagħmlu l-ġid. Il-batterji jghinu fil-proċess biex il-halib isir ġobon, jew *yogurt*, jew butir; u biex il-basal isir basal tal-pikles, u biex tahlita ta' l-ikkapuljat issir zalzett, eċċ. Fil-hobż tal-Malti kif kienet tieklu l-bużnanna, t-TISWIJA – jiġifieri l-hin li tiehu l-għaġina biex toghla – kienet tkun twila hafna. Dan għaliex il-hmira l-antika (li kienet tiġi mit-tinsila) ma kienx ikollha s-saħħa li għandha l-hmira ta' barra li hawn daż-żmien. F'dan il-hin twil, il-batterji ta' ġol-għaġina kien ikollhom iċ-ċans li jaħdmu u jagħmlu xogħolhom – jiġifieri jiproduċu l-aċidi organiċi li jagħtu l-benna u t-toghma lill-hobż.

Fil-proċess modern, dan ma jithallix isir. Il-hmira ta' barra taħdem malajr wisq, u ma tagħtix nifs lill-batterji biex jaħdmu. Dan ifisser li għalkemm l-furnara Maltin għadhom jifgħu it-tinsila fl-għaġna, t-tinsila m'ghandix ċans taħdem. Taħdem biss il-hmira ta' barra li tgholli kollox fi żmien qasir.

Barra minn hekk, jekk illum niehdu biċċa mill-għaġina tal-bieraħ, din tkun wirtet ġo fiha sittin sena jew aktar ta' hmira ta' barra, *improvers*, *surfactants*, *emulsifiers*, u Alla biss jaf x'jifgħu fiha iktar, aktar ma jgħaddi ż-żmien.

IN-NANNU ANĠLU

Ippermettuli nzejjien daqsxejn dan l-argument li qed nipprova nibni billi nsemmi ftit lil nannuwi, Anġlu Gatt (Alla jaħfirlu), li twieled fl-1899, u kellu r-raba' n-naħa tax-Xerriek, illum limiti ta' Marsaxlokk. Fost affarijiet oħra, nannuwi kien jizra' l-qamħ, jaħsdu, jidirsu, jiġbru minn fuq il-qiegħa, u jaħznu. Kull ġimgha, hdejn ir-razzett kien jiġi raġel jismu Rokku, bil-karettun u ż-żiemel. In-nannu kien johroġ jilqgħu, u jagħtih ċurniena mimlija qamħ minn tiegħu. Flimkien maċ-ċurniena tan-nannu Rokku kien jiġbor ukoll il-qamħ ta' bdiewa oħra, u kien jibqa' sejjer bih il-mithna tax-Xarolla, ż-Żurriek. Wara xi jiem, Rokku kien jerġa' lura, u taċ-ċurniena li jkun ha, kien jagħti lin-nannu parti minnha DQIQ, parti SMID, u parti NUHHALA. (Jiġifieri dak li jkun hareġ mill-mithna meta t-taħhan ikun tefa' fiha l-qamħ li tah in-nannu.) Missieri, li allura kien tifel ta' 12 jew 13-il sena, kien jiehu ċ-ċurniena dqiq, u jimxi biha aktar minn mil, biex jagħtiha lil wiehed furnar, ir-raħal ta' fuq, iż-Żejtun. Minnha l-furnar kien jagħgen u jaħmi hobż biżżejjed biex in-nannu u n-nanna jkollhom għal ġimgha shiha. In-nannu u n-nanna kienu joqgħodu wisq bogħod mir-raħal biex ikunu jistgħu jagħgnu d-dqiq huma – imma hafna familji oħra (nkluż il-bużnanna min-naħa t'ommi) hekk kienu jagħmlu – jagħgnu l-għaġina huma, u għand tal-forn jieħdu l-hobż magħgun u lest, kemm jinħema biss. Biex jagħmlu dan, il-furnar kien jagħtihom biċċa "għaġina tal-bieraħ" biex jagħgnuha ma' l-għaġna tagħhom. **Il-bużnanna ma kinitx iżżid hmira ta' barra.**

L-antiki li għad għandhom amment tal-hobża tal-Malti kif kienet meta kienet għadha ġenwina, kollha jgħidulek li l-hobż kien:

- 1) Iktar samrani mill-lum.
- 2) Itjeb fit-toghma.
- 3) Iżomm għal ġimgha shiha u aktar ma jmur iktar jitjeb.
- 4) Il-hobża ma kinitx toghla daqs kemm toghla illum – kienet tkun iktar baxxa u ċatta.

L-ghamil tal-hobz god-dar baqa' jsir sakemm faqqgħet it-Tieni Gwerra Dinjija. Fil-gwerra, il-bdiewa baqgħu jizirgħu u jahsdu l-qamħ, imma l-gvern kien johodulhom minn idejhom mill-ewwel, u kien jithan il-qamħ hu, x'aktarx f'imejjen sigrieti mohbija taht l-art, minhabba l-biza' mill-ghadu. Allura x-xogħol tal-mithna tar-rih waqaf; u meta spiccat il-gwerra, ma regax qabad. Id-dinja kienet inbidlet mill-lejl għan-nhar u nqalbet ta' taht fuq. Issa kulhadd beda jixtri l-hobz m'ghand tal-forn li, aktar m'ghadda z-zmien, iktar kien armat bil-hmira ta' barra – u issa Alla biss jaf x'qed izid iktar ma' l-ghagna.

Ippermettuli nerġa' nħajjar lill-qarrejja biex IRABBU T-TINSILA (*starter/culture*) huma. Ihalltu fit-dqiq u ilma u jistennew it-tahlita TEHMER. Ma ninsewx li biex it-tahlita sservina biex naghmlu l-hobz, irridu naqbd u go fiha mhux organizmu wiehed, imma tnejn: irid ikollna l-hmira (li x'aktarx tigi mill-istess qamħa), u jrid ikollna l-batterji (*lactobacilli*) li jigu mill-arja ta' madwarna. Għandna mnejn ikollna bżonn nżidu aktar dqiq u ilma, kull tnax-il siegħa, għal xi jumejn jew tlieta. Meta fit-tahlita naqbd u l-organizmi li għandna bżonn, it-tahlita ta' dqiq u ilma (xi siegħat wara li nitimghuha aktar dqiq) timtela' bil-bziezaq. Imma trid ittella' pulzier jew tnejn ragħwa biex it-tahlita tkun b'sahħitha biżżejjed. Meta jigri dan nistgħu nżidu iktar dqiq u ilma u naghgnu l-ghagina tal-hobz. Din l-ghagina, wara li naghgnuha, jkollha bżonn TISWIJA (*proofing*) twila. In-nanna kienet tagħgen l-ghagina filghaxija u thalliha tisewwa l-lejl kollu. L-ghada filghodu kienet tmur biha għand tal-forn.

SOURDOUGH

L-ghamil ta' hobz bħal dan – kollox magħmul id-dar u mingħajr hmira li saret f'xi fabrika – hu popolari ħafna barra minn Malta. Kull ma trid tagħmel biex tara kemm hu popolari hu li tidhol fl-internet u tiftex il-kelma "sourdough". X'aktarx li l-aktar *sourdough* magħruf hu dak

Amerikan magħruf bl-isem ta' *San Francisco Sourdough*. Isimgħu ftit din l-istorja:

Fl-1970 u l-1971, żewġ xjenzati Amerikani – Leo Kline u T.F. Sugihara – ppubblikaw l-istudju li kienu għamlu fuq dan il-hobz ta' San Francisco. (L-istudju ġie ppubblikat f'*The Bakers Digest* u f'*Applied Microbiology*.) Sabu li ħafna mill-hobz li kien jinħema fi fran differenti kellu fih l-istess għamla ta' hmira u l-istess tip ta' laktobaċilli – u dan ma kienx minhabba li l-furnara kienu qed jaqsmu l-ghagina bejniethom, imma għax l-organizmi li kien hemm fl-ghagina kienu komuni fl-ambjent ta' San Francisco. Tant hu hekk li l-laktobaċilli li kien hemm preżenti fis-*San Francisco Sourdough* ġew irregistrati bħala *Lactobacillus sanfrancisco*.

Studji oħra li saru fil-Ġermanja u d-Danimarka wkoll sabu li fil-hobz t'hemm kien hemm hmira u laktobaċilli differenti. Ed Wood, li kiteb il-kteb *Classic Sourdough* li qiegħed imniżżel fir-referenzi, jgħid li meta kien jaħdem fl-Għarabja s-Sghudija (l-ortografija ta' dan l-isem hi tiegħi u responsabbli għaliha jien!) kien sab il-hin li jittestja fil-laboratorju kampjuni ta' tinsila (*culture*) li hu u l-mara tiegħu kienu għabu minn pajjiżi differenti tal-Lvant Nofsani. Il-hmira u l-laktobaċilli f'kull tinsila, meta tqiegħdu taht il-mikroskopju, kellhom karatteristiċi differenti. Ed Wood u ħbiebu għagħnu tahlitiet differenti ta' hmira u laktobaċilli mad-dqiq u l-ilma u kkonfermaw (għas-sudisfazzjon tagħhom) li hmira u laktobaċilli differenti jagħmlu hobz differenti fit-toġhma u fil-benna.

Jien ili għal dawn l-aħħar xhur inħallat id-dqiq ma' l-ilma biex forsi jirnexxieli naqbad mill-arja xi laktobaċilli Malti! Għadni ma rnexxielx sa barra, għalkemm it-tinsila li naghmel jien, meta tingħagen mal-ghagina u tinħema fil-forn tagħmel hobz toġhmtu tajba. Imma hu hobz fit-tqil u mhux minfux daqs kemm nixtieq jien. Nittama li xi qarrej jew qarrejja tithajjar

tagħmel bħali sakemm ikollna tahlita ta' organizmi, b'sahħitha biżżejjed biex tgholli l-hobz kemm hemm bżonn. Jekk tiftxu l-kelma *sourdough* fl-internet, nixtieqkom li tirezistu t-tentazzjoni li tagħmlu kif jissuġġerulkom xi artikli – li żżidu mat-tahlita xi meraq ta' l-gheneb jew xi frott iehor – imma tisperimentaw biss bid-dqiq u l-ilma.

Meta jerġa' jkollna l-hmira oriġinali Maltija, nibdew naħsbu biex jerġa' jkollna l-forn Malti, mibni bil-ġebela tar-ratba (jew tal-kwiener) li kienet tigi minn-naħa tax-Xewkija, Għawdex. Fuq il-forn Malti niktbu, jekk Alla jrid, id-darba li jmiss.

Hajr:

Ġorġ Ellul, il-Boqboq, minn Hal Qormi.

Karmena Buttigieg, tal-Mulejja, l-Qala, Għawdex.

Ġorġ Tabone, ta' Gerit, ir-Rabat t'Għawdex.

Carmelo Micallef, il-Kina, minn Tas-Sliema.

Charlie Farrugia, tas-Srieken, minn Hal Qormi.

Referenzi:

Hubert Chiron, *Is-Sengħa tal-Furnar*, maqlub għall-Malti minn Pawlu Aquilina, il-Marsa, 1994.

Adriano Dingli, *The Duty on Imported Cereal Produce and the bread-making industry in Malta*, Malta, 1906.

Rachel Radmilli, *Hobzna ta' kull Jum – Qormi bakeries and the role of bread in Society*, Tezi ta' l-M.A., l-Universita ta' Malta, 1999

Ed Wood, *Classic Sourdoughs*, California, 2001.